

ஆகாஷ்வாணி - செய்திகள்

தலைப்புச் செய்திகள்

1. இந்தியா - பிரேஸில் ஒத்துழைப்பு ஒப்பந்தத்தை முழுமையாக அமல்படுத்த இருநாடுகளும் உறுதிபூண்டுள்ளன.
2. தேர்தல் ஆணையத்தின் நேர்மை குறித்து எதிர்க்கட்சித் தலைவர் திரு. ராகுல் காந்தி எழுப்பியுள்ள கேள்விகள் அர்த்தமற்றவை என்று பிஜேபி கூறியுள்ளது.
3. தேசிய பாதுகாப்பு ஆலோசகர் திரு. அஜித் தோவல், மாஸ்கோவில் ரஷ்ய அதிபர் திரு. விளாடிமிர் புட்டினை சந்தித்து பேசினார்.
4. அருணாச்சலப்பிரதேசத்தில் இன்று கனமழை பெய்ய வாய்ப்புள்ளதாக இந்திய வானிலை ஆய்வுமையம் கூறியுள்ளது.
5. தாய்லாந்தில் நடைபெற்று வரும் 19 வயதுக்குட்பட்டோருக்கான ஆசிய குத்துச்சண்டை போட்டியில், இந்தியாவுக்கு 12 பதக்கங்கள் கிடைப்பது உறுதியாகியுள்ளது.

<<<<<>>>>

பிரதமர் திரு. நரேந்திர மோடியை, பிரேஸில் அதிபர் திரு. Inacio Lula Da Silva நேற்று தொலைபேசியில் தொடர்பு கொண்டு பேசினார்.

வர்த்தகம், தொழில்நுட்பம், எரிசக்தி, பாதுகாப்பு, வேளாண்மை, சுகாதாரம் உள்ளிட்ட துறைகளில் இருநாடுகளுக்கு இடையேயான ஒத்துழைப்பை மேலும் மேம்படுத்துவது குறித்து இருவரும் விவாதித்ததாக பிரதமர் அலுவலக செய்திக்குறிப்பு தெரிவிக்கிறது.

மண்டல மற்றும் சர்வதேச அளவில் தற்போதுள்ள நிலைமைகள் குறித்தும் இரு தலைவர்களும் தங்களது கருத்துக்களை பரிமாறிக் கொண்டனர்.

கடந்த மாதம் பிரேஸிலில் தாம் மேற்கொண்ட சுற்றுப்பயணத்தை பிரதமர் திரு. நரேந்திர மோடி நினைவுகூர்ந்தார்.

அப்போது இரு நாடுகளுக்கு இடையே கையெழுத்தான இந்தியா - பிரேஸில் ஒத்துழைப்பு ஒப்பந்தத்தை புதிய உச்சத்திற்கு கொண்டு செல்ல இருதலைவர்களும் உறுதிபூண்டதாக பிரதமர் அலுவலகம் தெரிவித்துள்ளது.

<<<<<>>>>

வாக்காளர் பட்டியலில் முறைகேடு நடந்துள்ளதாக மக்களவை எதிர்க்கட்சித் தலைவர் திரு. ராகுல் காந்தி கூறியுள்ள குற்றச்சாட்டுகளுக்கு தேர்தல் ஆணையம் மறுப்பு தெரிவித்துள்ளது.

இத்தகைய குற்றச்சாட்டுகள், பொதுமக்களை தவறாக வழிநடத்தும் குற்றச்சாட்டுகள் என்று ஆணையம் கூறியுள்ளது.

தன்னுடைய புகார்கள் உண்மை என்று திரு. ராகுல் காந்தி கருதினால், தேர்தல் விதியின் படி, சத்தியப்பிரமாணத்தில் கையெழுத்திட வேண்டும் என்றும் ஆணையம் சுட்டிக்காட்டியுள்ளது.

வாக்காளர் பட்டியல் விஷயத்தில் அபத்தமான முடிவுகளுக்கு வருவதையும், நாட்டு மக்களை தவறாக வழிநடத்துவதையும் அவர் நிறுத்திக்கொள்ள வேண்டும் என்றும் ஆணையம் தெரிவித்துள்ளது.

இந்நிலையில், தேர்தல்களை நடத்துவதில் இந்திய தேர்தல் ஆணையத்தின் நேர்மை குறித்து எதிர்க்கட்சித் தலைவர் திரு. ராகுல் காந்தி எழுப்பியுள்ள கேள்விகள் அர்த்தமற்றவை என்று பிஜேபி கூறியுள்ளது.

புதுதில்லியில் நேற்று செய்தியாளர்களிடம் பேசிய அக்கட்சியின் செய்தி தொடர்பாளர் திரு. சம்பித் பத்ரா, அரசியல் சாசன அமைப்புகள் மீது திரு. ராகுல் காந்தி குற்றச்சாட்டுகளை முன்வைப்பது இது முதல்முறையல்ல என்றும், இதற்கு முன்பும் அவர் இவ்வாறு கூறியிருப்பதாகவும் தெரிவித்தார்.

சட்டமன்ற தேர்தல்களில் காங்கிரஸ் கட்சி வெற்றிபெற்ற மாநிலங்களில் தேர்தல் ஆணையத்தின் மீது இத்தகைய குற்றச்சாட்டுகளை அக்கட்சி எழுப்பவில்லை என்றும் திரு. சம்பித் பத்ரா சுட்டிக்காட்டினார்.

<<<<<>>>>>>

தேசிய பாதுகாப்பு ஆலோசகர் திரு. அஜித் தோவல், மாஸ்கோவில் ரஷ்ய அதிபர் திரு. விளாடிமிர் புட்டினை சந்தித்து பேசினார்.

இருதரப்பு உறவுகள் மற்றும் சர்வதேச விவகாரங்கள் தொடர்பாக இருவரும் விவாதித்தனர்.

முன்னதாக, திரு. அஜித் தோவல், அந்நாட்டு தேசிய பாதுகாப்பு ஆலோசகர் திரு. Sergey Shoigu-வை சந்தித்து பேசினார்.

ரஷ்யாவுடனான உறவுக்கு இந்தியா மிகுந்த முக்கியத்துவம் அளிப்பதாகவும், பல ஆண்டுகளாக இரு நாடுகளுக்கு இடையே நீடிக்கும் நட்புறவு தனிச்சிறப்பு வாய்ந்தது என்றும் திரு. தோவல் கூறினார்.

இருதரப்பினரும் உயர்மட்ட அளவில் பல்வேறு விஷயங்கள் தொடர்பாக பேச்சுக்கள் நடத்தியதாகவும் அவர் தெரிவித்தார்.

ரஷ்ய அதிபர் திரு. விளாடிமிர் புட்டின் விரைவில் இந்தியாவுக்கு வரவுள்ளதாகவும், இதற்கான தேதி விரைவில் உறுதிப்படுத்தப்படும் என்றும் திரு. அஜித் தோவல் கூறினார்.

<<<<<>>>>>>

பீகார் மாநிலம், சித்தாமாரி மாவட்டத்தில் சீதா தேவிக்கு பிரமாண்டமான சிலை அமைக்கப்படவுள்ளது.

இந்த சிலைக்கான கட்டுமானப் பணியை மத்திய உள்துறை அமைச்சர் திரு. அமித் ஷா, பீகார் முதலமைச்சர் திரு. நிதிஷ்குமார் ஆகியோர் இன்று தொடங்கி வைக்கின்றனர்.

883 கோடி ரூபாய் மதிப்பில் உருவாக்கப்படவுள்ள சீதா தேவி கோவில் வளாகத்தில் இந்த சிலை அமைக்கப்படுகிறது.

இதற்காக பீகார் மாநில அரசு 50 ஏக்கர் நிலத்தை ஒதுக்கியுள்ளது.

<<<<<>>>>>>

இந்தியா - வியட்நாம் இடையே பல்வேறு துறைகளில் ஒத்துழைப்பு ஏற்பட்டு, நேர்மறையான வளர்ச்சி ஏற்பட்டுள்ளதாக ஆளும் வியட்நாம் கம்யூனிஸ்ட் கட்சியின் பொதுச்செயலாளர் திரு. To Lam தெரிவித்துள்ளார்.

அந்நாட்டு தலைநகர் Hanoi-ல் நேற்று வியட்நாமுக்கான இந்திய தூதர் திரு. சந்தீப் ஆர்யாவுடனான சந்திப்பின் போது இதனை தெரிவித்த அவர், இந்தியாவுடன் ஏற்பட்டுள்ள விரிவான உத்திசார் உடன்படிக்கை பாராட்டத்தக்கது என்று கூறினார்.

விரைவில் இந்தியா 79வது சுதந்திர தினத்தை கொண்டாடவுள்ளதை முன்னிட்டு, மக்களுக்கு வியட்நாம் சார்பில் வாழ்த்துகளை தெரிவிப்பதாக அவர் கூறினார்.

சமூக பொருளாதார மேம்பாடு, அறிவியல் மற்றும் தொழில்நுட்பம் ஆகிய துறைகளில் இந்தியா அடைந்துள்ள முன்னேற்றத்தையும் திரு. To Lam பாராட்டினார்.

<<<<<>>>>

டெல்டா மாவட்ட விவசாயிகளுக்காக, திருச்சி அகில இந்திய வானொலி நிலையத்தில் ஒலிபரப்பப்படும் பண்ணை இல்லம் நிகழ்ச்சி தொடங்கி 60 ஆண்டுகளை குறிக்கும் வைரவிழா சேலத்தில் நேற்று நடைபெற்றது.

பண்ணை இல்லம் நிகழ்ச்சியால் ஈர்க்கப்பட்ட விவசாயிகள், குறிப்பிட்ட நெல் ரகங்களுக்கு ரேடியோ நெல் என்று பெயரிட்டதாக திருச்சி அகில இந்திய வானொலி நிலைய உதவி இயக்குநர் திரு. சின்னசாமி தெரிவித்தார்.

(சவுண்ட் பைட் – சின்னசாமி 45 செகண்ட்ஸ்)

<<<<<>>>>

தேசிய வேளாண் வளர்ச்சித் திட்டத்தின் ஒரு பகுதியாக மக்காச்சோளம் சாகுபடியை மத்திய அரசு ஊக்குவித்து வருகிறது.

மயிலாடுதுறை மாவட்டத்தில் மக்காச்சோளம் சாகுபடி செய்யும் விவசாயிகளுக்கு மானிய விலையில் உரங்கள், விதைகள் வழங்கப்படுவதாக எமது செய்தியாளர் தெரிவிக்கிறார்.

(வாய்ஸ் பைட் – மணிகண்டன் 40 செகண்ட்ஸ்)

<<<<<>>>>

அருணாச்சலப்பிரதேசத்தில் இன்று கனமழை பெய்ய வாய்ப்புள்ளதாக வானிலை ஆய்வுமையம் கூறியுள்ளது.

இதன் காரணமாக, அங்கு சிவப்பு நிற எச்சரிக்கை விடுக்கப்பட்டுள்ளது.

வடகிழக்கு மாநிலங்களிலும் பல பகுதிகளில் கனமழை பெய்யும் என்று அறிவிக்கப்பட்டுள்ளது.

இதனிடையே, தெலங்கானா மாநிலத்தில் நேற்று மாலை பெய்த கனமழையால் பல்வேறு இடங்களில் தண்ணீர் தேங்கியதோடு போக்குவரத்தும் பாதிக்கப்பட்டன.

புவனகிரி மாவட்டத்தில் உள்ள Atmakur-ல் அதிகபட்சமாக 159 மில்லிமீட்டர் மழை பதிவாகியுள்ளது.

நல்கொண்டா, ரெங்காரெட்டி, மால்கஜ்கிரி மற்றும் ஹைதராபாத் மாவட்டங்களில் 115 மில்லி மீட்டர் மழை பதிவாகியுள்ளதாக வானிலை ஆய்வு மையம் தெரிவித்துள்ளது.

தென்மேற்கு வங்கக்கடல் பகுதியில் நிலவும் வளிமண்டல கீழுக்கு சுழற்சி காரணமாக வடதமிழகத்தில் அனேக இடங்களிலும், தென்மழகத்தில் ஓரிரு இடங்களிலும் இன்று இடிமின்னலுடன்

கூடிய லேசானது முதல் மிதமான மழை பெய்யக்கூடும் என்று சென்னை வானிலை ஆய்வு மையம் தெரிவித்துள்ளது.

திருவண்ணாமலை, வேலூர், திருப்பத்தூர் மாவட்டங்களில் ஓரிரு இடங்களில் கன முதல் மிக கனமழை பெய்யும் என்றும் தெரிவிக்கப்பட்டுள்ளது.

நாகை, மயிலாடுதுறை, திருவாரூர், கடலூர், விழுப்புரம், கள்ளக்குறிச்சி, செங்கல்பட்டு, காஞ்சிபுரம், ராணிப்பேட்டை மாவட்டங்களில் ஓரிரு இடங்களில் கனமழை பெய்ய வாய்ப்புள்ளதாகவும் வானிலை மையம் கூறியுள்ளது.

<<<<<>>>>

தாய்லாந்தில் நடைபெற்று வரும் ஆசிய இளையோர் குத்துச்சண்டை போட்டியில், இந்தியாவுக்கு 12 பதக்கங்கள் கிடைப்பது உறுதியாகியுள்ளது.

19 வயதுக்குட்பட்டோருக்கான மகளிர் பிரிவில் ஏற்கனவே 7 பேர் அரையிறுதிக்கு முன்னேறியுள்ள நிலையில், ஆடவர் பிரிவில் 5 பேர் அரையிறுதிக்கு முன்னேறி, பதக்க வாய்ப்பை உறுதிப்படுத்தியுள்ளனர்.

ஆடவர் 55 கிலோ எடைப்பிரிவில் Shivam, 65 கிலோ எடைப்பிரிவில் Mausam Suheg, 75 கிலோ எடைப்பிரிவில் Rahul Kundu, 85 கிலோ எடைப்பிரிவில் Gaurav, 90 கிலோ எடைப்பிரிவில் Hemant Sangwan ஆகியோர் அரையிறுதிக்கு முன்னேறியுள்ளனர்.

22 வயதுக்குட்பட்டோருக்கான ஆசிய குத்துச்சண்டை போட்டியும், இந்த போட்டியுடன் இணைந்து நடத்தப்படுகிறது.

அதில் இந்திய அணியினர் 13 பதக்கங்களை உறுதிப்படுத்தியுள்ளனர்.

ஆடவர் பிரிவில் 5 பேர் இறுதிப் போட்டிக்கு முன்னேறியுள்ளனர்.

<<<<<>>>>

தூரந்த் கோப்பை கால்பந்து போட்டியில் நேற்று நடைபெற்ற ஆட்டத்தில் முஹமதன் ஸ்போர்ட்ஸ் கிளப் அணி 3-0 என்ற கோல்கணக்கில் எல்லை பாதுகாப்புப் படை அணியை வென்றது.

கொல்கத்தாவில் நடைபெற்ற இப்போட்டியில், எல்லைப் பாதுகாப்புப் படை அணியினர் பலமுறை முயன்றும், அவர்களது கோல் வாய்ப்புகளை முஹமதன் அணியினர் தடுத்தனர்.

<<<<<>>>>

சென்னை கிராண்ட் மாஸ்டர்ஸ் செஸ் போட்டியில் இந்தியாவின் அர்ஜுன் எரிகைஸி, ஜெர்மனியின் வின்சென்ட் கெய்மர் ஆகியோர் தொடக்க சுற்றில் வெற்றி பெற்றனர்.

உலக தரவரிசையில் ஐந்தாம் இடத்தில் உள்ள அர்ஜுன் எரிகைஸி, 1-0 என்ற புள்ளிக்கணக்கில் அமெரிக்காவின் கிராண்ட் மாஸ்டர் Awondar-ஐ வென்றார்.

<<<<<END>>>>